

# مغلیہ دور کے عہد زوال میں علم اصول فقہ کا ارتقائی مطالعہ (تیرھویں صدی ہجری)

*Historical development and analysis of principles of Islamic  
Jurisprudence (Usool-al-Fiqh) during Mughal Dynasties  
(13th century Hijra)*

☆ ڈاکٹر فاروق حسن

## ABSTRACT

*Zahir-ud-Din Muhammad Babur founded the Mughal Dynasty in 933 Hijra (1526 A.D). The golden period of this magnificent dynasty ended with the reign and death of sixth emperor Aurangzeb Alamgheer in 1119 Hijra (1707 A.D), then started a long period of chaos and conflict which ended in 1274 Hijra (1857) with the dethronement of Bahadur Shah Zafar, which also ended the long rule of Muslims and Mughals from the Sub-Continent. During this period of political, social, intellectual and moral decline, many Ulama (religious scholars) and Fuqaha (Jurists) contributed to Usool-e-Fiqh and wrote good books in this field, even though most of the work was related to the commentary, explanation of the previous books on the same topic. The paper discusses the period of 13th century Hijra in*

*chronological order and discusses the written contribution  
(not oral) of scholars and jurists of Sub-Continent only.*

ظہیر الدین بابر نے ۹۳۳ھ (۱۵۲۵ء) میں مغلیہ سلطنت کی بنیاد رکھی جس کا سنہری دور چھٹے بادشاہ اورنگ زیب عالمگیر کی ۱۱۱۹ء (۱۷۰۷ء) میں وفات پر ختم ہوتا ہے اور پھر بد امنی و انتشار کا آغاز ہوتا ہے جو برطانوی سامراج کے ہاتھوں آخری مغل بادشاہ بہادر شاہ ظفر کی ۱۲۷۴ھ (۱۸۵۸ء) میں معزولی اور اس کے ساتھ ہی برصغیر پر مغلوں اور مسلمانوں کی طویل حکمرانی کے دور کا خاتمہ ہوتا ہے۔ ان نامساعد حالات کے باوجود برصغیر کے علماء و مشائخ فن اصول فقہ کی خدمت میں لگے رہے۔ اگرچہ اس دور میں ان کی زیادہ تر توجہ ماضی میں فن اصول فقہ پر لکھی گئی کتابوں کی تشریحات و تعلیقات پر رہی لیکن پھر بھی انہوں نے ان بدلتے حالات میں اپنی بساط کے مطابق گرانقدر خدمات انجام دیں۔ اس مقالہ میں تیرھویں صدی ہجری کے ان اصولیین کی خدمات کا جائزہ لیا گیا ہے جن کی تحریری خدمات کی کسی ذریعے سے ہمیں اطلاع ہو سکی۔ اور ساتھ ہی بعض کتابوں سے متعلق مختصر اشروح و حواشی کے تفصیلی مراجع کی نشاندہی کرنے پر اکتفاء کیا گیا ہے۔ اس مقالہ میں اصولیین کو ان کی تاریخ وفات کی زمینی ترتیب کے لحاظ سے بیان کیا گیا ہے۔

تیرھویں صدی ہجری میں صرف چار مغل حکمران گذرے۔ بیدار شاہ بن احمد شاہ ۱۲۰۲ھ (۱۷۸۸ء) میں، شاہ عالم دوم ۱۲۰۳ھ (۱۷۸۸ء) میں، ابونصر محمد معین الدین، اکبر دوم بن شاہ عالم دوم ۱۲۲۱ھ (۱۸۰۶ء) میں اور پھر ابوالمظفر محمد سراج الدین، بہادر شاہ دوم بن اکبر دوم ۱۲۵۳ھ (۱۸۳۷ء) میں حکمران ہے<sup>(۱)</sup>۔ برطانوی سامراج نے بہادر شاہ کو ۱۲۷۴ھ (۱۸۳۷ء) میں معزول کر کے برصغیر سے مغل اور مسلم حکمرانی کے طویل دور کا خاتمہ کر دیا۔ بہادر شاہ ظفر کا انتقال اسیری کی حالت میں ۱۲۷۹ھ (۱۸۶۲ء) کو ہوا۔

مغل حکومت کا زوال درحقیقت عوام کا زوال تھا جو مصیبت مغل بادشاہوں پر آئی تھی اس کا اثر امراء اور رؤسا سے لیکر عوام الناس تک سب پر برابر پڑا اور مسلم ہندوستان کے تہذیب و تمدن اور ذہن و فکر کے تمام شعبے براہ راست یا بالواسطہ اس سے متاثر ہوئے۔ مغل حکومت کے زوال کا سب سے واضح نتیجہ اقتصادی بد حالی کی شکل میں ظاہر ہوا۔ اقتصادی بد حالی اور معاشی پریشانیوں میں اخلاقی قدروں کی پابندی کا ہوش کیسے رہتا ہے چنانچہ شریفانہ اخلاق و خصائل کم ہوتے گئے اور خود غرضی، حرص اور بددیانتی کا چلن عام ہونا شروع ہوا

معاشرے کے اس انتشار کار عمل لوگوں پر مختلف صورتوں میں ظاہر ہوا<sup>(۲)</sup> ان مذکورہ بالا نامساعد حالات کے باوجود برصغیر پاک و ہند کے علمائے کرام اور مشائخ عظام دین کی خدمت میں لگے رہے اور فن اصول فقہ میں بھی کارہائے نمایاں انجام دیئے۔ تیرہویں صدی ہجری کے اصولیین اور ان کی خدمات کا تحقیقی جائزہ مندرجہ ذیل ہیں۔

بحر العلوم عبدالعلیٰ لکھنوی حنفی (۱۱۴۴ھ - ۱۲۲۵ھ / ۱۷۳۱ء - ۱۸۱۰ء):

ابوالعباس، بحر العلوم عبدالعلیٰ محمد بن نظام الدین محمد لکھنوی الانصاری فقیہ، اصولی اور منطقی تھے۔ درس نظامی کے بانی ملا نظام الدین کے کئی بیٹے تھے ان میں سب سے زیادہ شہرت ملا عبدالعلیٰ بحر العلوم لکھنوی نے پائی اپنے والد سے کتب درسیہ پڑھ کر سترہ برس کی عمر میں فراغت پائی۔ وہ سترہ برس کے تھے کہ ان کے والد انتقال کر گئے والد کی وفات کے بعد ان کی جگہ مدرسہ فرنگی محل لکھنوی میں تدریس کی وہ لکھنو چھوڑ کر شاہ جہاں پور پھر رام پور اور بنگال ہوتے ہوئے مدراس پہنچ کر نائک کے رئیس محمد علی خان نے ان کی بڑی قدر دانی کی وہ زندگی بھر درس و تدریس کرتے رہے اور انہوں نے بحر العلوم کا خطاب پایا۔ اصول فقہ کے علاوہ فقہ و منطق میں بھی آپ کی تصانیف ہیں۔

### مؤلفاتِ اصولیہ:

(۱) ”فواتح الرحموت شرح مسلم الثبوت فی أصول الفقہ“ یہ شرح اور امام غزالی کی

کتاب ”المستصفیٰ“

دونوں ایک ساتھ ۱۳۲۴ھ میں مطبعہ بولاق سے دو جلدوں میں شائع ہو چکے ہیں۔

”فواتح الرحموت“ پر حواشی:

شاہ احمد رضا خان بریلوی حنفی (متوفی ۱۳۴۰ھ) نے اس پر حواشی لکھے جو تقریباً ۴۷ صفحات میں ہیں۔ اس کے غیر مطبوعہ نسخہ کی فوٹو اسٹیٹ کاپی میرے پاس موجود ہے جو کراچی میں ادارہ تحقیقات امام احمد رضا کی لائبریری سے حاصل کی گئی ہے۔ اس کا آغاز ان کلمات سے ہوتا ہے: قوله غوامض القرآن قدیراً ولقد تصدی لتخاطبه فی إطلاق القدیر غیرہ۔۔۔ وفیہ خلف والراحح المنع۔۔۔

(۲) نزہة الخواطر میں ہے: ”ومنها تکملة شرح تحرير الأصول لابن الهمام لوالده“<sup>(۳)</sup>

”تنویر المنار“ یہ ”المنار“ کی فارسی میں شرح ہے۔ اس کو ڈاکٹر فاضل برکات احمد ٹوکی نے عربی زبان میں منتقل کیا۔

ڈاکٹر مظہر بقانے کہا کہ اس کے نسخہ کی فوٹو کاپی ان کے پاس موجود ہے۔ جو انہوں نے ان کے پوتے ڈاکٹر سید محمود احمد برکاتی سے لی تھی۔ (۳)

(۴) شرح أصول البزدوی

(۵) ”أركان أربعة“ در اصول فقہ۔ (۴)

محمد مبین بن محبت فرنگی محلی انصاری لکھنوی حنفی (متوفی ۱۲۲۵ھ)

مبین بن محبت بن احمد بن محمد سعید بن قطب الدین شہید انصاری فرنگی محلی لکھنوی میں پیدا ہوئے اور وہیں وفات پائی۔ انہوں نے اپنے زمانے کے معقول و منقول کے جید عالم ملا حسن فرنگی محلی لکھنوی سے علم حاصل کیا اور پھر کبار فقہاء حنفیہ میں شمار ہونے لگے کئی موضوعات پر شاندار کتابیں لکھیں۔

مؤلفات اصولیہ: انہوں نے کتاب ”مسلم الثبوت للبهاري“ کی ایک بسیط شرح لکھی۔ (۵)

امین اللہ بن سلیم اللہ بن علیم اللہ انصاری عظیم آبادی (متوفی ۱۲۳۳ھ)

وہ نگر نہسہ میں پیدا ہوئے اور وہیں ابتدائی تعلیم اپنے والد سے حاصل کی الہ آباد اور پھر دہلی جا کر شاہ ولی اللہ دہلوی کے صاحبزادہ عبدالعزیز سے علم حاصل کیا اور پھر واپس کلکتہ آکر ساری زندگی مدرسہ عالیہ میں پڑھاتے رہے اور یہیں انتقال فرمایا وہ کئی کتابوں کے مصنف تھے۔

مؤلفات اصولیہ: نزہۃ الخواطر میں ہے کہ انہوں نے ”حاشیہ علی مسلم الثبوت“ لکھا۔ (۶)

سید دلدار علی مجتہد بن محمد معین نقوی نصیر آبادی لکھنوی (تقریباً ۱۱۶۶ھ - ۱۲۳۵ھ/

۱۷۵۳ء - ۱۸۲۰ء)

دلدار علی بن محمد معین بن عبدالحصاوی حسینی نقوی رائے بریلی سے ۲۰ میل کے فاصلہ پر واقع شہد نصیر آباد میں پیدا ہوئے۔ اور یہ بھی کہا جاتا ہے کہ وہ لکھنوی میں پیدا ہوئے شیعہ علماء میں سے تھے۔ فقیہ، اصولی، متکلم، حکیم اور بعض دوسرے علوم و فنون کے بھی عالم تھے ان کے بارے میں یہ بھی مشہور ہے کہ یہ پہلے شخص ہیں جنہوں نے ہند کی اقلیم شمالی میں امامی مذہب کے ارکان کو مضبوط کیا۔ لکھنؤ اور عراق کے افاضل شیعہ علماء سے تعلیم حاصل کی نواب آصف الدولہ کی دعوت اور درخواست پر لکھنوی میں مقیم ہو گئے تھے۔ تحصیل علم کیلئے الہ آباد اور پھر

سندیلہ اور پھر عراق گئے مشائخ کی زیارت اور ان سے استفادہ کیا دوسرے مذاہب بالخصوص احناف، صوفیہ و اخباریہ کو باطل قرار دیتے۔ اپنے شہر اودھ میں اپنے شیعہ مذہب کو عام کر دیا۔ بہت سی کتابیں لکھیں۔

### مؤلفاتِ اصولیہ:

۱۔ أساس الأصول فی الرد علی الفوائد المدینہ للاستراবাদی

۲۔ منتہی الأفكار فی أصول الفقه (۷)

جبکہ نزہۃ الخواطر میں اس طرح مذکور ہے: ”ولہ مصنفات کثیرة منها: اساس الأصول فی اثبات الأدلة الأربعة و إبطال الفوائد المدینہ للاستراবাদی“ (ترجمہ: ان کی بہت سی تصانیف ہیں جن میں سے ایک اساس الأصول فی اثبات الأدلة الأربعة و إبطال الفوائد المدینہ للاستراবাদی ہے) اور پھر لکھا: ”ومنها“ منتہی الأحکام“ کتاب مبسوط لہ فی أصول الفقه“ (۸) (ترجمہ: فن اصول فقہ میں ان کی ایک کتاب منتہی الأحکام بھی ہے جو کافی ضخیم ہے)

محمد اسماعیل بن عبدالغنی بن ولی اللہ بن عبدالرحیم دہلوی (۱۱۹۳ھ - ۱۲۴۶ھ / ۱۷۷۹ء - ۱۸۳۱ء)

دہلی میں ولادت اور بالا کوٹ میں شہادت ہوئی۔ عالم، فقیہ، محدث، معقول و منقول کے ماہر، اصول و فروع کے امام مجاہد و مبلغ تھے۔ شاہ عبدالعزیز، شاہ رفیع الدین، شاہ عبدالقادر کے بھتیجے اور شاہ ولی اللہ محدث دہلوی کے پوتے تھے۔ آٹھ سال کی عمر میں قرآن حفظ کیا۔ پندرہ سولہ سال کی عمر میں حصول علم سے فارغ ہوئے۔ کئی علوم و فنون پر متعدد کتابیں لکھیں۔

### مؤلفاتِ اصولیہ:

انہوں نے کتاب ”اصول فقہ“ لکھی۔ یہ عربی زبان میں ایک مختصر رسالہ ہے اس میں ضمناً حدیث متواترہ اور تقلید و اجتہاد کے بارے میں بھی گفتگو کی گئی ہے اپنے موضوع کا یہ ایک بہترین رسالہ ہے پہلی مرتبہ ۱۸۹۵ء میں مجبائی پریس دہلی سے طبع ہوا اور دائرہ المعارف لاہور نے بھی اسے شائع کیا۔ (۹)

امین اللہ بن احمد لکھنوی حنفی (متوفی ۱۲۵۲ھ - ۱۸۳۷ء)

امین اللہ بن احمد (محمد) اکبر بن احمد بن یعقوب الانصاری لکھنوی، لکھنؤ میں پیدا ہوئے فقیہ و عالم تھے اپنے چچا اور نانا مفتی ظہور اللہ سے تعلیم حاصل کی اور کئی یادگار کتابیں چھوڑیں۔

## مؤلفاتِ اصولیہ:

- (۱) ”حاشیہ علی التوضیح“
  - (۲) ”حاشیہ علی التلویح“
  - (۳) ”حاشیہ علی شرح مسلم الثبوت“ (۱۰)
- واضح رہے کہ ”التوضیح والتلویح“ پر حاشیہ لکھنے والوں کی تاریخ وفات کی زمینی ترتیب کے اعتبار سے دیکھا جائے تو یہ ان کا ”التوضیح“ پر ۲۵۵ واں اور ”التلویح“ پر ۳۶ واں حاشیہ ہے۔ (۱۱)
- لامہدی بن محمد شفیق مازندرانی استرآبادی لکھنوی (متوفی ۱۲۵۹ھ)
- وہ شیعہ مجتہد تھے ایران کے شہر مازندرانی میں ولادت و نشوونما پائی سید علی طباطبائی ودیگر سے تعلیم حاصل کی انہوں نے ۱۲۴۰ھ میں غازی الدین حیدر کے عہد حکومت میں لکھنؤ آ کر سکونت اختیار کی اور یہیں انتقال کیا۔ وہ کئی کتابوں کے مصنف تھے۔

مؤلفاتِ اصولیہ: ”قاطیس العقول فی قواعد الأصول“ (۱۲)

حبیب اللہ القندھاری (۱۲۱۳ھ - ۱۲۶۵ھ / ۱۷۹۸ء - ۱۸۴۸ء)

حبیب اللہ کا کزن فیض اللہ، خونزادہ بن ملا باہر، جو خونزادہ، قندھار افغانستان میں پیدائش ہوئی۔ ایران اور ہندوستان کے کئی سفر کیے اور علماء و اکابرین سے علمی فیض حاصل کیا۔ قندھار کے قاضی القضاۃ ملا احمد الکوزی قندھاری آپ کے اساتذہ میں شامل ہیں۔ عربی اور فارسی زبانوں میں مختلف فنون پر تقریباً چونتیس کتابیں تصنیف کیں۔

مؤلفاتِ اصولیہ:

انہوں نے کتاب ”مغتنام الحصول فی علم الأصول“ تالیف کی۔ مکتبہ کلیہ اسلامیہ، پشاور، پاکستان میں شمار نمبر ۶۲۲ پر یہ کتاب موجود ہے اس کے علاوہ بھی پاکستان کے مختلف مقامات پر اس کے نسخے موجود ہیں۔ یہ کتاب درحقیقت فاضل محبت اللہ بہاری کی کتاب ”مسلم الثبوت“ کا رد ہے۔

ڈاکٹر مظہر بقانے ”مغتنام“ کے مقدمہ میں سے یہ حصہ تحریر کیا ہے جس سے اس کتاب کے لکھنے کی وجہ تسمیہ کا اندازہ ہوتا ہے: ”لما وجدت کتاب ”المسلم“ للفاضل محبت اللہ البھاری من متون الفن موصوفاً بالمثانة، ومعروفاً بالرصانة، حتی رایت الطالبین مکیین علیہ، ملقین اسما عہم الیہ، اذا

وصفه مصنفه بانه حاول طريقتي الحنفية والشافعية، وغير مائل عن الوقعية، احببت ان احتذى على مثاله، وانسخ على منواله معترضا لاكثر مافيه اوفى حواشيه حلا وعقدا، معنيا بذكر ماله او عليه ردا ونقدا، مراعيافيه شريطة الانصاف، مستعيذا بالله سبحانه عن الجور والاعستاف، فحررت۔“

(ترجمہ: جب میں نے فاضل محب اللہ بہاری کی کتاب ”المسلم“ کو اس فن کے عمدہ اور بہترین الفاظ کے متون میں سے پایا جس کی شہرت کی وجہ سے میں نے طالبین کو اس کی طرف متوجہ ہوتے دیکھا۔ صاحب کتاب نے اس کا وصف بیان کرتے ہوئے کہا کہ یہ کتاب حنفی و شافعی طریقے پر جامع ہے اور حقائق سے کسی طرح دور نہیں۔ میں نے چاہا کہ اپنے اسلوب کو ان کے طرز پر رکھوں اور اسکی عبارت و حواشی میں پائی جانے والی قابل گرفت آسان و مشکل باتوں کے ذکر سے صرف نظر کروں۔ میں نے حق راستی کو اختیار کرتے ہوئے رد و تنقید میں اس کے محاسن و معائب کا خیال رکھا ہے۔ اللہ کے غضب اور تنگی سے پناہ مانگتے ہوئے یہ کتاب تحریر کی ہے۔)

### کتاب ”المغتم“ پر تحقیق:

سید فدا محمد نے کتاب ”المغتم“ کے باب القیاس پر تحقیقی مقالہ پیش کیا اور سندھ یونیورسٹی، پاکستان سے پی ایچ ڈی کی ڈگری حاصل کی۔ (۱۳)

ولی اللہ بن حبیب اللہ بن محب اللہ انصاری (متوفی ۱۲۷۰ھ)

لکھنؤ میں پیدا ہوئے اپنے والد اور چچا ملازمین انصاری سے تعلیم حاصل کی متعدد کتابیں لکھیں۔

مؤلفات اصولیہ: انہوں نے اصول فقہ میں کتاب ”نفائس الملکوت شرح مسلم الثبوت“ تالیف کی۔ (۱۴)

خادم احمد بن حیدر فرنگی محلی (متوفی ۱۲۷۱ھ/۱۸۵۴ء):

خادم احمد بن حیدر علی بن محمد مبین فرنگی محلی فقہ و اصول کے امام تھے۔ وہ لکھنؤ میں پیدا ہوئے اور وہیں نشوونما پائی۔ اپنے چچا شیخ محمد معین سے تعلیم حاصل کی تدریس و افتاء میں مشغولیت اختیار کی۔ واضح رہے کہ فرنگی محل لکھنؤ کا ایک محلہ ہے شروع میں وہاں ایک فرانسیسی تاجر مقیم تھا جس کے تعلق کی وجہ سے یہ علاقہ فرنگی محل کہلاتا ہے۔ (۱۵)

مؤلفاتِ اصولیہ: انہوں نے ”تعلیقات علی نور الانوار شرح منار الانوار للنسفی“ لکھے اور نزہۃ الخواطر میں لکھا ہے کہ انہوں نے ”نور الانوار“ کی شرح لکھی۔ (۱۶)۔

سید مہدی بن ہادی لکھنوی (متوفی ۱۲۷۷ھ)

سید مہدی بن ہادی بن مہدی بن دلدار علی حسینی لکھنوی پیدا ہوئے اور وہیں وفات پائی۔ شیعہ عالم، فقیہ و مجتہد اور صاحب تصنیفات تھے۔ اپنے والد سید ہادی سے علم حاصل کیا اور والد کے عم محترم سید محمد بن دلدار علی سے سند حاصل کی۔

مؤلفاتِ اصولیہ: ”رسالہ فی الاجتهاد والتقليد“ (۱۷)

سید محمد بن دلدار علی حسینی نقوی نصیر آبادی لکھنوی (۱۱۹۹ھ-۱۲۸۳ھ)

شیعی مجتہد و امام تھے لکھنویں ولادت ہوئی۔ فقہ و اصول اور کلام میں بلند مقام رکھتے تھے۔ انہوں نے سلطان العلماء کا لقب پایا۔ عوام و خواص شیعہ کے ساتھ ساتھ بادشاہان اودھ کے یہاں بھی بڑی عزت و منزلت رکھتے تھے۔ وہ اودھ کی مسند افتاء پر بھی فائز رہے۔ انہوں نے بہت سی کتابیں یادگار چھوڑیں۔

مؤلفاتِ اصولیہ:

(۱) ”أصل الأصول“ یہ کتاب سید مرتضیٰ اخباری کے رد میں ہے جنہوں نے ان کے والد سید دلدار علی نقوی کی کتاب ”أساس الأصول“ پر نقض وارد کیا۔ نزہۃ الخواطر میں اس طرح مذکور ”ومنها كتابه أصل الأصول في الرد علي السيد مرتضى الأخباري الذي نقض على أساس الأصول لوالده السيد دلدار علي“۔

(۲) عالمی کی کتاب ”زبدۃ الأصول“ کی شرح لکھی یہ اصول فقہ پر ان کی نامکمل کتاب ہے۔

(۳) ”إحياء الاجتهاد“ یہ اصول فقہ میں ہے۔ (۱۸)

عبدالحلیم بن امین اللہ لکھنوی انصاری حنفی (۱۲۳۹ھ-۱۲۸۵ھ/۱۸۲۳ء-۱۸۶۸ء)

عبدالحلیم بن امین اللہ بن محمد اکبر بن احمد بن یعقوب انصاری لکھنوی پیدا ہوئے قرآن کریم حفظ کیا اپنے والد، چچا اور ماموں سے علم حاصل کیا۔ لکھنو، جو پور اور حیدر آباد میں تدریس کی ۱۲۸۲ھ میں حیدر آباد میں عدل و قضا کا منصب سنبھال کر ساری زندگی خدمت کرتے رہے۔ فقیہ، اصولی اور منطقی تھے۔ صاحب الفوائد البہیہ عبدالحی لکھنوی ان کے بیٹے اور شاگرد تھے انہوں نے کئی کتابیں لکھیں۔



مؤلفاتِ اصولیہ: انہوں نے ”حاشیہ قمرا لأقمار علی نور الأنوار شرح المنار“ تالیف

کیا (۱۹)۔

عبدالوہاب بن محمد غوث بن ناصر الدین شافعی (۱۲۰۸ھ-۱۲۸۵ھ)

مدراس میں ولادت ہوئی اپنے والد اور غلام عبدالعلی لکھنوی وغیرہ سے علم حاصل کیا دو مرتبہ حج و زیارت کیلئے حرمین شریفین گئے اپنے والد کے انتقال کے بعد بادشاہی خدمات میں مشغول رہے بیالیس سال تک لشکروں کی قیادت کی وزارت کے عہدے پر فائز رہے اور بڑے بڑے القابات سے نوازے گئے اور بہت سی کتابیں لکھیں۔

مؤلفاتِ اصولیہ: انہوں نے اصول فقہ میں کتاب ”کاشف الرموزات الی الورقات“ تالیف

کی (۲۰)۔

عبدالحکیم بن عبدالرب بن عبدالعلی بحر العلوم لکھنوی (متوفی ۱۲۸۸ھ/۱۸۷۱ء)

لکھنوی میں پیدا ہوئے پوری زندگی درس و تدریس اور عبادت و ریاضت میں گذاری فقہ، اصول، منطق و حکمت میں ممتاز مقام رکھتے تھے۔

مؤلفاتِ اصولیہ:

انہوں نے کتاب ”مسیر الدائر، شرح دائر الأصول فی علم الأصول“ تالیف کی۔ اس شرح

کی موجودگی کے بارے میں صاحب زہۃ الخواطر لکھتے ہیں: ”رایتھا عند ولده شیخنا المرحوم محمد نعیم الکھنوی“ (ترجمہ: میں نے یہ شرح اپنے شیخ مرحوم محمد نعیم لکھنوی کے صاحبزادہ کے پاس دیکھی

تھی)۔ (۲۱)

(محمد) بشیر الدین بن (محمد) کریم الدین قاضی عثمانی قنوجی (۱۲۳۳ھ-۱۲۹۶ھ/

۱۸۱۸ء-۱۸۷۸ء)

فقہ و اصولی تھے درست فقہ و اصول فقہ میں تبحر حاصل کیا ان علوم میں سند مانے جاتے تھے اور فتاویٰ

میں ان کی طرف رجوع کیا جاتا تھا۔ قنوج میں ولادت اور بریلی میں نشوونما پائی ہندوستان میں وفات ہوئی اور نجف میں تدفین ہوئی۔ فقہ اور دوسرے علوم اپنے والد سے حاصل کیے ہندوستان کے علماء سے اکتساب فیض کیا۔ شاہ عبدالعزیز دہلوی کے بھی شاگرد رہے۔ ہندوستان کے مختلف علاقوں میں تدریس کی وہ بھوپال بھی

تشریف لے گئے جہاں ۱۲۹۵ھ میں منصب قضا پر فائز کیے گئے اور پھر ایک سال بعد خالق حقیقی سے جا ملے۔ مختلف فنون پر کئی کتابیں لکھیں۔

مؤلفات اصولیہ:

انہوں نے ”کشف المبہم ممافی المسلم“ کے نام سے ”مسلم الثبوت“ کی شرح لکھی جو اصول فقہ میں ہے یہی بات ہدیۃ العارفین، معجم الأصولیین، الفتح المبین اور نزہۃ الخواطر کی عبارات سے واضح ہوتی ہے جو ۱۲۸۷ھ میں کانپور سے چھپ چکی ہے<sup>(۲۲)</sup>۔ جبکہ ایضاح المکنون میں اس طرح مذکور ہے ”کشف المبہم ممافی المسلم اعنی مسلم الثبوت فی المنطق“<sup>(۲۳)</sup> یا تو یہ ان کا سہو ہے یا کتاب کی غلطی سے فی اصول الفقہ کے بجائے فی المنطق ہو گیا ہو اور یہ بھی ہو سکتا ہے کہ منطق میں بھی اس نام کی کتاب پر انہوں نے شرح لکھی ہو۔ واللہ اعلم

مولانا نصر اللہ خان بن محمد عمر خویشتگی خورجوی حنفی (۱۲۲۶ھ-۱۲۹۹ھ)

خورجہ (یوپی) میں پیدا ہوئے۔ مولانا احمد علی عباسی چریا کوٹی اور دیگر علمائے عصر سے حصول علم کیا۔ بعد میں حیدر آباد دکن چلے گئے وہاں کے قاضی بھی بنائے گئے۔ متعدد کتابیں لکھیں۔

مؤلفات اصولیہ: فن اصول فقہ میں ”إرشاد البلید فی إثبات التقلید“ تالیف کی<sup>(۲۴)</sup>۔

عرفان بن عمران رامپوری (تیرھویں صدی ہجری)

عرفان بن عمران بن عبد الحلیم تاجیکی، خراسانی پھر رامپوری، خراسان میں ولادت و نشوونما اور تعلیم ہوئی پھر ہندوستان تشریف لا کر علامہ عبد العلی بن نظام الدین سہالوی لکھنوی سے سند فراغت حاصل کی پھر رامپور میں سکونت اختیار کر لی اور وہیں وفات پائی ان کے پانچ بیٹے تھے سب کے سب علماء تھے ان میں سب سے بڑے قاضی خلیل الرحمن ٹوکنی تھے۔

مؤلفات اصولیہ:

(۱) ”مدار الأصول“

(۲) ”دوار الأصول“

یہ دونوں کتابیں ”دائر الاصول إلی علم الاصول“ کی شرح ہیں نزہۃ الخواطر میں ان کی فقہ و اصول فقہ میں کتابوں کی تعریف کی گئی ہے اور لکھا ہے: ”لہ مصنفات جلیلة فی الفقہ و الاصول“

منہا: ”مدار الأصول“ و ”دوار الأصول“ کلاهما شرح دائر الاصول إلى علم الأصول“ (۲۱)

خلیل الرحمن بن عرفان رامپوری (تیرھویں صدی ہجری)

خلیل الرحمن بن عرفان بن عمران بن عبد الحکیم ٹوکنی، رامپور میں پیدا ہوئے اور وہیں نشوونما پائی۔ اپنے والد اور مفتی شرف الدین وغیرہ سے علم حاصل کیا نواب میر خان کے زمانہ میں ٹوکن شہر میں قضاء اکبر کے عہدہ پر فائز رہے ریاضی، تاریخ و طب میں بھی مہارت رکھتے تھے اور انہوں نے کئی کتابیں بھی لکھیں۔

مؤلفات اصولیہ:

نزہۃ الخواطر میں ہے: ”ومن مصنفاته: الدائر شرح علی مدار الأصول“ (یعنی الدائرۃ منار)

لأصول (کی شرح ہے)۔ (۲۲)

سید مرتضیٰ اخباری لکھنوی (تیرھویں صدی ہجری)

مشہور شیعہ علماء میں سے تھے اخباری مذہب رکھتے اور اسی کی حمایت کرتے سید دلدار علی بن محمد معین نصیر آبادی مجتہد (متوفی ۱۲۳۵ھ/۱۸۲۰ء) سے علم حاصل کیا حج و زیارت کیلئے حجاز کا سفر کیا لیکن ”مخا“ میں وفات پا گئے۔

مؤلفات اصولیہ:

ومن مصنفاته کتابہ فی الرد علی أساس الأصول لشیخہ دلدار علی المذكور ورد علیہ

السید محمد بن دلدار علی فی کتابہ أصل الأصول (ترجمہ: انہوں نے کتاب الرد علی أساس

الأصول لکھی جو ان کے شیخ دلدار علی کی کتاب اساس الاصول کا رد ہے جن کا ذکر گزر چکا ہے اور سید محمد بن دلدار

علی نے اپنی کتاب اصل الاصول میں اس کا رد کیا ہے)۔ (۲۳)

خلاصہ بحث:

اس مقالہ میں برصغیر کے ان بیس اصولیین کی فن اصول فقہ پر اکتیس کتابوں کی نشاندہی کی گئی ہے جن کا

تعلق مغلیہ عہد زوال میں تیرھویں صدی ہجری سے تھا۔ اس دور کے اصولیین نے برصغیر سے مغل اور مسلم حکمرانی

کے خاتمہ کا مشاہدہ کیا اور وہ اس صدی میں تاریخ کی ایک کروٹ کے تجربہ سے گزر رہے تھے۔ اس دور کے

اصولیین نے زیادہ تر توجہ ماضی میں لکھی گئی کتابوں کی تشریحات و حواشی و تعلیقات وغیرہ پر مرکوز رکھی۔ اصولیین

اور کتابوں کی تعداد سے یہ نہیں سمجھنا چاہئے کہ ایک صدی میں صرف یہی تحریری خدمات رہی ہوں گی۔ فن اصول

فقہ میں درس و تدریس اور حل المسکلات میں تو بہت سے اساتذہ و مشائخ کا تذکرہ ملتا ہے لیکن جن اصولیین کی تصنیف و تالیف کے بارے میں ہمیں آگاہی ہو سکی صرف ان کا ذکر کرنے پر اکتفا کیا گیا ہے۔ اور یہ بھی ممکن ہے کہ اس فن کی بہت سی کتابیں اور وہ کتابیں جن میں اس صدی کے اصولیین کی تحریری خدمات قلمبند ہوں وہ بے توجہی، ناقدری اور حوادث زمانہ کی نذر ہو کر مفقود ہو گئی ہوں۔ بہر حال تیرھویں صدی ہجری میں برصغیر کے علماء و مشائخ نے اپنی بساط کے مطابق، سیاسی، معاشی و معاشرتی انحطاط کے باوجود گر انقدر خدمات انجام دیں۔

## حواشی

۱۔ Clifford Edmund Bosworth, *The New Islamic Dynasties*, ۱

Edinburgh: Edinburgh University press (2004) p.332

۲۔ تاریخ ادبیات مسلمانان پاکستان و ہند (۱۷۰۷ء-۱۸۰۳) مدیر سید وقار عظیم، لاہور پنجاب یونیورسٹی طبع اول ۱۹۷۱ء، ج ۷، ص ۸-۹

۳۔ ہدیۃ العارفین فی اسماء المؤلفین و آثار المصنفین، اسماعیل باشا بغدادی (متوفی ۱۳۳۹ھ) بیروت،

دار الفکر ۱۴۰۲ھ ج ۵، ص ۵۸۶-۵۸۷

۴۔ الفتح المبین فی طبقات الأصولیین، عبد اللہ المصطفی المراغی، بیروت، محمد امین دنج (سند) ج ۳، ص ۱۳۲

اس میں ان کی تاریخ وفات ۱۱۸۰ھ مذکور ہے۔

۵۔ معجم الأصولیین، محمد مظہر بقا، مکتہ المکرمہ جامعہ ام القری ۱۴۱۴ھ، ج ۲، ص ۲۱۶-۲۱۵ (۴۴۸)

۶۔ نزہۃ الخواطر و بہجۃ المسامع و النواظر، عبد الحی بن فخر الدین الحسنی (متوفی

۱۳۴۱ھ) ہند، رائے بریلی مکتبہ دار عرفات ۱۹۹۱ء-۱۴۱۲ھ ملتان، ادارہ تالیفات اشرفیہ، ج ۷،

ص ۳۱۸-۳۱۳ (۴۹۸)

- ۴۔ رود کوثر، شیخ محمد اکرم، لاہور، ادارہ ثقافت اسلامیہ ۱۹۷۹ء، ص ۶۱۰، اس میں بحر العلوم کی تاریخ وفات ۱۲۳۵ھ/۱۸۱۹ء مذکور ہے
- ۵۔ نزہۃ الخواطر، ج ۷، ص ۴۴۳-۴۴۲ (۷۴۳)
- فقہائے پاک و ہند، محمد اسحاق بھٹی، لاہور ادارہ ثقافت اسلامیہ ۱۹۸۹ء، ج ۳، ص ۲۷۵-۲۷۳
- ۶۔ نزہۃ الخواطر، ج ۷، ص ۹۷-۹۶ (۱۴۵)
- ۷۔ ہدیۃ العارفین، ج ۵، ص ۷۷۲
- معجم الأصولیین، ج ۲، ص ۱۰۲ (۳۴۰)
- ۸۔ نزہۃ الخواطر، ج ۷، ص ۱۸۸-۱۸۶ (۲۹۴)
- ۹۔ فقہائے پاک و ہند، محمد اسحاق بھٹی، لاہور ادارہ ثقافت اسلامیہ ۱۹۸۹ء، ج ۳، ص ۱۹۹-۱۸۷ ملخص۔
- نزہۃ الخواطر، ج ۷، ص ۷۱-۶۶ (۹۹)
- ۱۰۔ نزہۃ الخواطر، ج ۷، ص ۸۵
- معجم الأصولیین، ج ۱، ص ۲۸۸ (۲۳۱)
- ۱۱۔ فن اصول فقہ کی تاریخ، عہد رسالت مآب ﷺ تا عصر حاضر فاروق حسن کراچی، دارالاشاعت ۲۰۰۶ء، ص ۴۳۴
- ۱۲۔ فقہائے پاک و ہند، محمد اسحاق بھٹی، لاہور ادارہ ثقافت اسلامیہ ۱۹۸۹ء، ج ۳، ص ۳۴۳-۳۴۲
- نزہۃ الخواطر، ج ۷، ص ۵۳۷ (۹۴۷)
- ۱۳۔ معجم الأصولیین، ج ۲، ص ۳۱-۳۰ (۲۵۹)
- ۱۴۔ نزہۃ الخواطر، ج ۷، ص ۵۷۹-۵۷۸ (۱۰۰۸)
- فقہائے پاک و ہند، محمد اسحاق بھٹی، لاہور ادارہ ثقافت اسلامیہ ۱۹۸۹ء، ج ۳، ص ۴۳۳-۴۳۲
- ۱۵۔ رود کوثر، شیخ محمد اکرم، ص ۶۰۴
- ۱۶۔ نزہۃ الخواطر، ج ۷، ص ۱۷۵-۱۷۴ (۲۷۷)
- الفتح المبین فی طبقات الأصولیین، عبد اللہ المصطفیٰ المراغی، بیروت، محمد ابن دج (سنہ ند) ج ۳، ص ۱۵۴

- معجم الاصولیین، ج ۲، ص ۸۶ (۳۲۱)
- حركة التألیف باللغة العربیة فی الاقلیم الشمالی الهندی فی القرنین الثامن عشر والتاسع عشر، جمیل احمد، ص ۳۵۵-۳۵۴، کیرانی جامع الدراسات الاسلامیہ (سند)
- ۱۷- نزہة الخواطر، ج ۷، ص ۵۳۸ (۹۲۵)
- فقہائے پاک وہند ج ۳، ص ۳۴۴
- ۱۸- فقہائے پاک وہند ج ۳، ص ۱۶۸-۱۶۶
- نزہة الخواطر، ج ۷، ص ۴۵۶-۴۵۵ (۷۶۸)
- ۱۹- نزہة الخواطر، ج ۷، ص ۲۷۶-۲۷۵ (۴۴۸)
- الفتح المبین فی طبقات الاصولیین، ج ۳، ص ۱۵۴
- ۲۰- نزہة الخواطر، ج ۷، ص ۳۴۹-۳۴۸ (۵۵۰)
- ۲۱- معجم الاصولیین، ج ۲، ص ۱۶۳ (۳۹۸)
- نزہة الخواطر، ج ۷، ص ۲۷۳ (۴۴۳) اس میں تاریخ وفات ۱۲۸۶ھ مذکور ہے۔
- ۲۲- معجم الاصولیین، ج ۲، ص ۵ (۱۳۴)
- ہدیة العارفین، ج ۶، ص ۳۷۲
- الفتح المبین، ج ۳، ص ۱۵۱
- نزہة الخواطر، ج ۷، ص ۱۱۵-۱۱۳ (۱۶۹)
- ۲۳- ایضاح المکنون، ج ۴، ص ۳۶۴
- ۲۴- فقہائے پاک وہند، ج ۳، ص ۳۶۲
- نزہة الخواطر، ج ۷، ص ۵۰۱-۵۰۰
- ۲۵- نزہة الخواطر، ج ۷، ص ۳۵۱ (۵۵۴)
- ۲۶- حوالہ سابق، ص ۱۸۰ (۲۸۷)
- ۲۷- حوالہ سابق، ص ۵۲۶-۵۲۵ (۸۹۶)